

il-Gżejjer

IS-SITT SENA

SETTEMBRU, 1977

NRU. 73

IL-PRIM MINISTRU SPANJOL F'MALTA



Il-Prim Ministru Dom Mintoff qed jippreżenta rigal lil Prim Ministru Spanjol Adolfo Suarez.

Delegazzjoni Spanjola mmexxija mill-Prim Ministru Adolfo Suarez waslet Malta għal żjara qasira nhar il-Gimgha, 2 ta' Settembru.

Il-Prim Ministru Suarez gie milqugħ fl-ajruport ta' Hal Luqa mid-Deputat Prim Ministru l-Avukat Joseph Cassar. Wara li spezzjona Gwardja ta' l-Unur magħmula minn membri tal-Korp tal-Pulizija, il-Prim Ministru Spanjol kellu laqgħa mal-Prim Ministru Malti, s-Sur Dom Mintoff fil-Berga ta' Kastilja, fejn tkomplew it-taħdidiet li z-żewg Prim Ministri kellhom ftit jiem ilu fil-kapitali Spanjola. Fil-Palazz ta' San Anton, il-Prim Ministru Suarez kien il-mistieden ta' l-unur tal-President ta' Malta Anton Buttigieg.

Il-Prim Ministru Spanjol ittieded iżur postijiet ta' interess ma' Malta kollha. Hu żar it-Tarzna ta' Malta fejn ittieded jara d-diversi hwienet tax-xogħol u fejn ingħata merħba kbira mill-had-diema.

Jaraw lid-delegazzjoni sejra lura lejn Spanja kien hemm id-Deputat Prim Ministru l-Avukat Joseph Cassar u l-Ministru ta' l-Iżvilupp is-Sur Wistin Abela. Kien hemm ukoll l-Ambaxxatur ta' Spanja għal Malta Don Manuel Garcia y Garcia.

HIDMA TAL-GVERN

It-Trobbija tan-Naħal

It-trobbija tan-naħal għall-għasel li huma jipproduċu, huwa delizju, u għal xi wħud mezz ta' għajxien, li ilu jiġi ipprattikat mill-bniedem 'il fuq minn 4,000 sena. Hawn Malta l-istorja tat-trobbija tan-naħal żgur li twassal 'il fuq minn 2,000 sena. Il-pajjiżi li jhaddnu l-baħar tal-Mediterran kienet minn żmien il-qedem magħrufa għall-għasel u għall-inbid magħmul mill-għasel tagħhom. L-għasel ta' Malta huwa magħruf għat-tjubija tiegħu mad-dinja kollha.

Waqt li hafna minn dawk li jrabu n-naħal jagħmlu dan biex jikkwistaw l-għasel, dan il-prodott hekk fielu huwa parti żgħira mill-valur li dawn l-insetti jagħtu lill-bniedem. Infatti huwa stmat li għal kull lira għasel li n-naħal jagħti lill-bniedem, in-naħal ikun taħ b'għaxar darbiet iktar frott bħala riżultat tad-dakkir ta' fjuri tal-frott.

Sfortunatament hawn hafna nies li jeqirdu n-naħal għax ma jifmuhx u jibzgu minnu. Għad hawn bdiwa li jaħsbu li n-naħal itaqbilhom il-frott tas-siġar tagħhom. Dan mhux minnu għax in-naħal m'għandux il-mezzi biex itaqgab il-qoxra iebes tal-frotta. Huma ż-żnażan, l-għasafar, u t-tisqija hażina ta' l-istess bidwi li itaqgab jew taqsam il-frott. In-naħal idur għaz-zokkor tal-frott wara li din tkun inqasmet.

In-naħal jattakka u inigges lill-bniedem u annimali oħra meta l-bejta tiegħu tiġi mhedda jew attakkata. Meta naħla tkun qed tirgħa u din tiġi mfixkla din malajr twarab għal fuq fjura oħra u ma tattakkax lil min ikun fixkilha. Ferġħ naħal ma jattakkax lil min imur jiġbru għax dan in-naħal ma jkunx għad andu bejta biex jiddefendi.

Hija vera ħsara li tara lil min ibexx is-siġar tal-frott filwaqt li dawn ikunu bil-fjuri. Il-bexx għandu jstenna li s-siġra tkun spicċat mill-fjuri, għax jekk in-naħal li jmur idakkar il-fjura imiss ma' dan il-velenu dan imut.

In-naħal ikattar lill-nifsu billi jofroh. Dan jiġri għal habta ta' bejn il-ħmistax ta' Marzu u l-ħmistax ta' April. Meta n-naħal jofroh, ir-regina x-xiħa toħroġ minn ġol-kaxxa jew qolla tagħha flimkien ma għadd kbir ta' naħal fidil lejha u dawn itiru biex jiffurmaw kolonja oħra ta' naħal f'post ieħor.

In-naħal li jibqa' wara fil-kaxxa jew qolla ikollu regina ġdida. Meta xi hadd jilmaħ xi ferġħ naħal imdendel minn xi zokk ta' siġra, jew f'xi rokna jew post ieħor għal habta ta' Marzu jew April dan m'għandux igerxu, jeqirdu jew jibza' minnu, imma għandu jew jinforma bih lill-eqreb Għassa tal-Pulizija jew iċempel lid-Dipartiment tal-Agrikoltura u dawn jiġu u jiġbruh.

Is-sezzjoni tal-Apikoltura tad-Dipartiment tal-Agrikoltura teżisti biex dawk kollha li għandhom xi

diffikultà dwar in-naħal tagħhom ikunu jistgħu jiġu mgħejjunin.

In-naħal kollu li għandha s-sezzjoni ta' l-Apikoltura huma miżmumin f'kaxxi tal-injam maħdumin hawn Malta stess. Id-Dipartiment jinkuraġġixxi lil min irabbi n-naħal biex juża l-kaxxi għaz-żamma tan-naħal u mhux ġarar jew reċipjenti oħra simili. L-għasel li jinġabar mill-ġarar mhux għasel pur, għax dan l-għasel ikun imħallat mal-pollen u duqqajs. It-tilari tal-kaxxi barra li jħaffef ix-xogħol u joffru kontrol aħjar, jifirdu d-duqqajs u l-pollen mill-għasel. Dan l-għasel tat-tilari ikun jista' jiġi estratt permezz ta' 'extractor' mingħajr ma' l-għasel jintmess bl-idejn.

Hawn Malta l-istagun tal-għasel jibda f'April meta s-silla tkun bil-fjuri. L-għasel tas-silla jiġi maqtugħ jew aħjar estratt għall-aħħar ta' Mejju. Bejn, Ġunju u Awissu n-naħal jaħdem fuq il-fjuri tas-Sagħtar. Dan l-għasel tas-sagħtar li hu iktar skur fil-kulur minn dak tas-silla, hu aktar apprezzat. Dan l-għasel jiġi estratt f'Awissu.

In-naħal ma jaħdimx u jerfġha l-għasel biex il-bniedem imur u jisraqulu. n-naħal jaħżen l-għasel sabiex fil-jiem keshin tax-xitwa, meta n-naħal ma jofroġx barra mill-bejta tiegħu, ikollu l-ikel meħtieġ biex jgħix. Għalhekk meta l-bniedem jieħu l-għasel mill-kaxxi għal użu tiegħu, lin-naħal jagħtih iz-zokkor

*Ħaddiema tad-Dipartiment,
protetti b'ilbies apposta, jieħdu
ħsieb tan-naħal.*



biex dan in-naħal ma jbagħtix u jmut bil-ġuħ fix-xitwa. Dak in-naħal li ma jingħatax zokkor matul ix-xitwa, jekk ma jmutx, ikun wisq bagħtut biex jipproduċi għasel bil-kwantità. L-għalf taz-zokkor għandu jieqaf qabel ma jibda l-istaġun tas-silla u ma jergax jibda qabel ma jispiċċa l-istaġun tas-sagħtar, għax inkella n-naħal iħallat dan iz-zokkor ma' l-agħsel.

U għalhekk dan ta' l-aħħar ikun ta' kwalità inferjuri.

Id-dipartiment ta' l-Agricoltura għandu kaxxi bin-naħal kemm f'Malta kif ukoll f'Għawdex. Il-kaxxi li hawn Malta jinżammu fil-mixtla tal-Gvern f'Ta' Kandja matul is-sena flief għal żmien is-sagħtar meta dawn il-kaxxi jittieħdu Kemmuna. Huwa importanti li l-kaxxi tan-naħal jitqiegħdu viċin tal-fjuri tas-silla u tas-sagħtar fl-istaġun rispettiv tagħhom biex in-naħal rispettiv tagħhom biex in-naħal ma jkollux bogħod wisq biex ifittex l-ikel tiegħu.

Dak li jrabbi n-naħal barra mil-qliegħ li jagħmel meta ibiegħ l-għasel u l-friegħ tan-naħal, jista' ibiegħ il-Propolis jew kif ngħidulu bil-Malti l-qatran li n-naħal jagħmel mill-gomma tas-siġar. L-għasel barra li jista' jinbiegħ kif ikun, jista' wkoll jinbiegħ wara li jiġi distillat u magħmul f'inbid.

Il-kaxxa tan-naħal hija magħmula minn reġina waħda, xi 100 bagħal u madwar 50,000 ħaddiem. Ir-reġina hija l-ikbar naħla u hija mara fertili. Din in-naħla hija speċjalizzata biex tbid il-bajd biss. L-anqas hi kapaċi li titma lilha nnifisha imma jitimmuha naħal oħra. Il-bagħal hu naħla raġel li sservi biss biex jgħammar lir-reġina, waqt li l-ħaddiema jagħmlu x-xogħol l-ieħor kollu li jkun hemm bżonn. Dan ix-xogħol jikkonsisti fil-garr ta' ilma, nettru u pollen għal ġewwa l-kaxxa. Il-pollen, li jingarr minn naħal fuq saqajhom ta' wara, iservi bhala għalf għad-duqqajs, fil-waqt li nettru jiġi maħdum minn naħal biex isir l-għasel. Il-ħaddiema jieħdu hsieb li jitimghu

d-duqqajs u r-reġina, inadddu l-kaxxi minn naħal mejjet u ħmieg iehor, jissigillaw id-duqqajs u l-għasel u jiddefendu l-bejta minn xi għadu li jissogra jidhol. In-naħla ħaddiema tgħix għal ftit ġimghat biss, skond iż-żmien li tagħmel ittir. Aktar ma tgħaddi żmien ittir aktar tmut malajr. Din in-naħla hija femminili imma mhix żviluppata bħar-reġina u normalment ma tbidx bajd. Ir-reġina tista' tgħix għal fames snin imma meta tixjeh din ma tibqax tbid tajjeb. Reġina b'saħħitha ta' sena tbid madwar 1,500 bajda kuljum.

In-naħal kollu huma miżmumin f'kaxxi tal-injam maħdumin hawn Malta.



Ordni tal-1974 Dwar il-Kotba tax-Xogħol

Id-Direttur tax-Xogħol jgħarraf illi l-Ordni ta' l-1974 dwar il-Kotba tax-Xogħol jipprovdi, fost affarijiet oħra, għal dan li ġej:—

(i) l-ebda persuna (inkluż dawk kollha li jaħdmu għal rashom) m'għandha tagħmel xogħol bi qliegħ jekk ma jkollhiex Ktieb tax-Xogħol maħruġ lilha mid-Direttur tax-Xogħol.

(ii) l-ebda prinċipal m'għandu jimpjega persuna oħra, 'whole time' jew 'part-time', jekk ma jgħarrafx lid-Direttur tax-Xogħol b'dak, l-impieg, u jekk dik il-persuna ma tipproduċilux Ktieb tax-Xogħol li juri li d-Direttur ikun innota kif imiss dak l-impieg; u

(iii) l-ebda persuna li bdiet tagħmel xogħol bi qliegħ ma tista' iżzomm fil-pussess tagħha l-Ktieb tax-Xogħol, iżda għandha tiddepożitar mad-Direttur tax-Xogħol.

Id-Direttur tax-Xogħol jgħarraf ukoll li kull persuna li tikser jew tonqos li tħares xi disposizzjoni msemmija hawn fuq, tkun hatja ta' reat, u tehel meta tinstab hatja, il-multi preskritti mill-Ordni.

inti u l-ligi

Jiena u żewġi qed nibnu dar, taħt id-direzzjoni ta' Perit, Ftit ilu, irċevejna ittra ufficjali minghand il-ġar, fejn qalilna li rridu nwaqqgħu kamra li tmiss ma' l-art tiegħu, għax, qal hu, dħalnielu xi għaxar pulzieri fl-art tiegħu. Ahna b'dan ma nafu xejn. Ikollna nwaqqgħu?

Jekk tippruwaw li ma kontux tafu, u li dak li sar sar "in buona fede", il-Qorti ma tobbligakhomx twaqqgħu, skond l-Artikolu 608, imma biss tobbligakhom tħallsu l-art li okkupajtu bi żball, fuq stima.

* * *

Jiena armla, b'żewġ tfal żgħar. Żewġi, fil-kitba taż-żwieġ, kien wiegħdni dotarji ta' somma sewwa, li jiena hadt meta miet. Issa ergajt sibt okkażjoni ta' żwieġ ma armel u aktarx nerga' niżżewweġ. Jekk nagħmel hekk, nitlef xi drittijiet?

Il-ligi titfa' ċerti żvantagġi fuq it-tieni żwieġ. Per eżempju, jekk ikollok it-tfal mit-tieni żwieġ, la inti u anqas hadd mill-ulied tat-tieni żwieġ ma' jista' jmisshom, mit-tieni raġel, jekk hu għandu tfal mill-ewwel żwieġ, aktar milli jmissu l-anqas wiehed minn uliedu ta' l-ewwel żwieġ. Barra minn hekk, l-armla bit-tfal li terga' tiżżewweġ, titlef id-dotarju.

* * *

Xi sentejn ilu mietet waħda tiġi minni, bla tfal. Ir-raġel mejjet ukoll. Kif inkunu nafu jekk imissniex xi haġa? Ahna ulied huha.

L-ewwel nett tħallux snin aktar iġhaddu. It-tieni, billi għadkom fil-bidu, qabdu min jagħmlikom riċerka biex taraw hemmx testment. Jekk hemm testment, billi ma kellhiex tfal u anqas axxendenti (per eżempju ġenituri) setgħat tħalli kollox lil żewġha, u jekk dan miet warajha, jew iddispona minn ġidha kif ried, jew wirtu kollox niesu. Jekk testment m'hemmx, billi r-raġel mejjet ukoll, l-ewwel jirtu l-aħwa, indaqx bejnihom. It-tfal ta' l-aħwa mejtin, jirtu sehem mis-sierhom jew ommhom, flimkien.

* * *

Inti għidt li harġet xi ligi li ċ-ċens, meta jagħlaq, irid jerga' jiġġedded.

Jiena qatt ma għidt hekk; anzi dejjem għidt li l-ligi taċ-ċens li jagħlaq, għadha ssostni li meta ċ-ċens jagħlaq, is-sid (jew il-padrin dirett) iġġedded biss jekk irid hu. Iċ-ċens li semmejtli, inqas minn nofs lira fis-sena, hu, kif tara int, żgħir wisq. Forsi jekk intkom tavviċinaw lis-sid u tgħidulu li intkom lesti biex tħallsu ċens aktar adattat għaž-żmenijiet tal-lum jista' jkun li iġġeddikom iċ-ċens. Imma nirrepeti, iġġedded jekk irid hu. Min-naħa l-oħra, jekk intkom fil-periklu li tibqgħu bla dar, tistgħu titolbu l-protezzjoni tal-Housing.

LIL DAWK LI JSUQU

IT-TFAL huma f'periklu speċjali — partikolarment dawk li għandhom anqas minn hames snin u dawk li jkunu fuq 'bicycle'. Ipproteġihom u harrighom fil-harsien mill-periklu fit-triq.

IN-NIES XJUH jistgħu jirreagixxu bil-mod. Id-diffikultajiet tagħhom qegħdin jizdiedu biz-żieda kontinwa tat-traffiku tal-karrozzi. Agħtihom attenzjoni kbira.

IN-NIES GHOMJA ukoll jeħtieġu l-ghajjuna tiegħek. Agħti kull attenzjoni u ghajjnuna lil dawk li tara mexxin bil-bastun abjad.

IS-SAHHA hija importanti. Kun żgur li inti f'sikte meta tuża t-triq. Hu hsieb li haddiehor jista' jkollu vista difettuża, nuqqas ta' smigh jew ikun ghajjen.

IX-XORB, ukoll jekk mehud fi kwantitajiet żgħar, jagħmlek anqas żgur waqt li tkun qed issuq. L-unika regola ta' sigurtà hi **LI JEKK TKUN SER ISSUQ, TIXROBX**. L-istess japplika għal drogi mediċinali.

ID-DWAL, BRAKES, STEERING U TYRES għandhom jiġu iċċekkjati ta' spiss. Nuqqas ta' kura tagħhom jista' jikkaguna disgrazzja. Il-ħgieġ tal-vettura għandhom ikunu indaf sabiex tkun tista' tara sewwa minnhom.

MIN IKUN QED ISUQ MUTUR għandu dejjem jilbes l-elm u biex jiproteġih.

META TAVVICINA 'ZEBRA CROSSING' kun dejjem lest biex tnaqqas il-veloċità jew tieqaf sabiex tagħti d-dritta lil min ikun qed jaqsam.


Mill-banda l-oħra MIN IKUN QED JAQSAM min fuq 'Zebra Crossing' għandu joqgħod attent u ma jaqsamx it-triq bl-addoċ.

..... fil-qosor

● XEWQAT MILL-PRESIDENT LILL-PRIM MINISTRU F'GHELUQ SNINU

Il-President tar-Repubblika l-Avukat Anton Buttigieg, baġat bukkett fjuri u x-xewqat sbieħ tiegħu u tas-Sinjura Buttigieg lill-Prim Ministru, Dom Mintoff, fl-okkażjoni ta' għeluq sninu nhar is-6 ta' Awissu, 1977.

● ŻJARA MILL-MINISTRU TAX-XOGĦOL GĦAJNUNA SOĊJALI U KULTURA



Il-Ministru tax-Xogħol, Għajnuna Soċjali u Kultura, is-Sinjorina Agatha Barbara dan l-aħħar ghamlet żjara fil-fabbrika Toly Products Ltd. fil-qasam industrijali ta' Bulebel.

Il-Ministru Barbara kellha taħditiet mal-General Manager tal-fabbrika, is-Sur Harry Bugeja flimkien ma' Chairman u l-Managing Director tal-Kumpanija, Mr. Gatesy u s-Sales Director, Mr. Horsvell li bħalissa jinsabu Malta biex iħejju pjanijiet ta' aktar żvilupp industrijali għal fabrika lokali.

Matul dawn it-taħditiet il-management kkonferma mal-Ministru Barbara li r-relazzjonijiet industrijali tal-fabbrika kemm mal-Gvern kif ukoll mal-haddiema li huma rrapprezentati mill-General Workers' Union, huma tajbin ħafna kif jixhed it-titjib fil-kundizzjonijiet tax-xogħol għall-haddiema li sar s'issa. Dan jinkludi l-20 ġurnata 'leave' fis-sena li ntroduċa l-Gvern, li se jibdeu isehħu għall-haddiema tal-fabbrika minn din is-sena.

5

Toly Products Ltd. bħalissa timpjega 87 ħaddiem u għandha pjanijiet ta' espansjoni għall-futur.

Il-fabbrika tipproduċi reċipjenti, kosmetiċi għas-swieq barranin bħalma huma l-Ingilterra, l-Amerika u l-Awstralja kif ukoll pajjiżi oħra fl-Ewropa. Il-fabbrika tipproduċi wkoll gancijiet tan-nylon għas-suq internazzjonali.

Wara li l-Ministru Barbara rat ix-xogħol tal-haddiema f'din il-produzzjoni, hija irringrazzjat lill-management tat-tmexxija għaqlija f'din l-int-rapriża.

● MIDALJA GHALL-QADI TAR-REPUBBLIKA

Dr Ali Treki, Segretarju ta' l-Istat għall-Affarijiet Barranin tal-Gemaħerija Għarbija Libjana Popolari u Soċjalista nhar il-Gimgha 12 ta' Awissu ngħata l-Midalja għall-Qadi tar-Repubblika ta' Malta bħala rikonoxximent ta' dak li għamel fl-interess tal-poplu Malti fl-aktar mumentu ta' bżonn. Dan il-ġieħ distint ġie mogħti lil mill-President tar-Repubblika Anton Buttigieg.

● IL-MINISTRU, L-AVUKAT JOSEPH CASSAR FL-ALĠERIJA

F'dikjarazzjoni li ġiet iffirmita mill-Ministru tal-Gustizzja, l-Avukat Joseph Cassar u l-Ministru tal-Gustizzja Alġerin Abdelmalek Benhabyes fi tmiem żjara ta' tlett ijiem (23-25 ta' Lulju) li l-Ministru Cassar għamel f'dan il-pajjiż, l-Alġerija wegħdet il-koperazzjoni kollha tagħha lil Malta fil-proċess li tiġi garantita n-newtralità tal-ġżira wara l-1979.

Fi tmiem il-laqgħat tagħhom, il-Mexxejja taż-żewġ delegazzjonijiet esprimew sodisfazzjon bir-riżultati miksuba minn dawn il-laqgħat u bir-relazzjonijiet tajba li jeżistu bejn iż-żewġ popli — Alġerini u Maltin.

● FTEHIM TA' KOPERAZZJONI EKONOMIKA MA' L-IRAQ

Malta u l-Iraq nhar l-4 ta' Awissu, iffirmitaw ftehim ta' koperazzjoni ekonomika li fost oħrajn joffri arrangamenti speċjali li bihom l-Iraq jipprovdi lil Malta biż-żejt u Malta min-naħa tagħha, toffri servizzi fil-qasam tal-bini u tiswija tal-vapuri.

Sadanittant il-Gvern ta' l-Iraq stieden lill-Malta biex tieħu sehem fil-Fiera Internazzjonali ta' Baghdad.

● IL-PRESIDENT IMUR ĊIPRU

Il-President tar-Repubblika, l-Avukat Anton Buttigieg dan l-aħħar telaq minn Malta għal Ċipru fejn attenda għall-funeral ta' l-Arcisqof Makarios. Il-President kien akkumpanjant mis-Segretarju Personali tiegħu is-Sur John Bonello.

● PREZENTAZZJONI TA' FLUS



Is-Sur Bartolo jipprezenta ċ-ċekk lis-Sinjura Mintoff.

Il-Prim Ministru s-Sur Dom Mintoff li huwa wkoll il-Kap tal-Malta Labour Party dan l-aħħar kien prezenti waqt prezentazzjoni ta' ċekk ta' 1,000 dollaru Awstraljan lis-Sinjura tiegħu Moira. Din iċ-ċerimonja saret fil-Berga ta' Kastilja.

Dawn il-flus ingħataw sabiex jingħata bidu għat-twaqqif ta' Fond għar-Rijabilitazzjoni u Kura ta' dawk li jagħmlu reat, kbar u żgħar (Rehabilitation and Welfare Fund for Young and Old Offenders) bħala parti mill-attivitajiet ta' l-Għaqda Filantropika Soċjalista.

Din l-għotja ta' flus saret mis-Sur Joe Forace, il-Kummissarju Għoli ta' Malta fl-Awstralja u mis-Sur Joseph Bartolo minn Melbourne l-Awstralja. Il-prezentazzjoni saret mis-Sur Joseph Bartolo li qiegħed għal btala f'Malta lis-Sinjura Mintoff li hija ċ-Chairman ta' dan il-Fond.

Prezenti għal din iċ-ċerimonja kien hemm ukoll is-Sinjura Bartolo.

MALTA TAQLEB GĦAS-SISTEMA METRIKA

metri **MHUX** jardi
millimetri **MHUX** pulzieri

Ftakar li metru (m) fih
100 ċentimetru (ċm)
jew
1 000 millimetru (mm)

ins		mm
$\frac{1}{8}$	Linja	3
$\frac{3}{16}$	Linja u nofs	5
$\frac{1}{4}$	Kwart	6
$\frac{3}{8}$	Tliet linji	10
$\frac{1}{2}$	Nofs pulzier	13
$\frac{5}{8}$	Ħames linji	16
$\frac{3}{4}$	Tliet kwarti	19
$\frac{7}{8}$	Seba' linji	22
1	Pulzier	25
1 $\frac{1}{4}$	Pulzier u kwart	32
1 $\frac{1}{2}$	Pulzier u nofs	38
1 $\frac{3}{4}$	Pulzier u tliet kwarti	44
2	Żewġ pulzieri	51
3	Tliet pulzieri	76
		cm
9	Kwarta ta' jarda	23
12	Pied	30
18	Nofs jarda	46
27	Tliet kwarti ta' jarda	69
36	Jarda	91
		m
54	Jarda u nofs	1.4
72	Żewġ jardi	1.8

L-IKEL FIS-SĦANA TAS-SAJF

Is-Sajf huwa l-istaġun idejali għal min irid inaqas dawk il-libbri żejda ta' xaħam minn fuq ġismu. Is-sħana tas-sajf iġġiegħel is-sistema tal-metaboliżmu tagħna tirrifjuta ikel tqil, u mimli caloriji, għall-dieta ħafifa, iżda nutrijenti. Fil-kesħa tax-xitwa wieħed mingħajr ma jrid ikollu jiekol ikel tqil bħal minestri, għaġinijiet, qali, kejkijiet eċċ, li fihom infushom huma nutrijenti, għaliex il-kontenut tagħhom huwa, laħam u veġitali. Iżda l-fatt huwa li fit-tisjir jintilef ċertu ammont ta' protejini. Barra minn hekk, l-ikel tqil bħal patata, għaġin u ross iġġiegħlek tħossok mitluqa, għajjiena u ħafna drabi qisek ma tkunx taf x'se tagħmel bik innifsek. Is-sħana tas-sajf ukoll għandha l-istess effetti u għalhekk għandek taqleb għas-sistema ta' ikel ħafif u bilanċjat.

Filgħodu, malli tqum, minflok te' bil-ħalib u toast bil-butir u bacon, aqleb għal tazza mishun bil-lumi u bajda mogħllija. Aktar tard filgħodu hu frott li trid int biex itaffilek il-ġuħ u fl-istess hin jiftahlek l-aptit għall-ikel ta' nofs inhar. Il-pranzu għandu jikkonsisti f'ħut frisk, ħaxix, xi ftit fwied, laħam fuq il-fwar eċċ. Insomma milli qegħdin taraw, dan huwa ikel ħafif iżda mimli vitamini. Il-laħam fuq il-fwar ma' jtitlifix wisq sustanzi bħal meta jinqela. Iż-żjut u x-xaħmijiet iżidu il-kaloriji bid-doppju. Bħala dezerta ħudu frott frisk bħal bettieħ, langas, ħawħ, għeneb, tin eċċ. Tieħdu qatt frott tal-bott, jekk qegħdin iżżommu l-figura. Xi ftit imbid abjad ma jagħmilx ħsara. Però s'intendi għal min qed jgħodd il-kaloriji, m'għandux jinsa li jinkludi dan ukoll.

Għal dawk li jmorru ħdejn il-baħar, l-inklinazzjoni hija li jieħdu magħhom ħobż biż-żejt u t-tadam. Veru li l-arja tal-baħar u l-kampanja tif-taħlek l-aptit. iżda m'hemmx bżonn li dejjem nieħdu ħobż, u nixtru l-ġelati biex intaffu l-aptit. Lit-tfal jixtrulhom ġelati u 'chips' għal ħdejn il-baħar. Imbagħad tarahom iħammgulek kullimkien bil-karti, u jinxteħtu fil-baħar eżatt kif ilestu mill-ikel. Wara l-għawma mbagħad, bejn ix-xemx taħraq, bejn l-ikel żejded li kielu u bejn il-qbiż u l-għawm, dawn it-tfal ġieli iħossom ħażin. Parti mit-tort huwa tal-ġenituri. Il-ħin kollu moħhom biex ibellawhom l-ikel u bilkemm ma' jgħaj-

tux magħhom jekk ma jieklux. Għal ħdejn il-baħar, l-ikel m'għandux ikun tqil. Frott frisk, im-qaxxar u maħsul huwa idejali ferm. Barra milli fih in-nutrijenti meħtieġa, il-frott huwa ħafif, sintendi jekk dan jittiekel bi kwantita limitata. Fil-għaxija mbagħad, l-ikla għandha tkun ħafifa ukoll.

Għalhekk nistgħu naraw, milli għidna li is-sajf fih l-ismvantagġi tiegħu ukoll, u wieħed li qed jipprova inaqas mill-ikel, irid ikollu determinazzjoni qawwiya. M'hix ħaġa faċli li tara lil kullhadd jiekol il-ġelati u l-fruit salads u inti toqghod thares. Iżda kuntrarju għal dak li forsi qegħdin taħsbu is-soluzzjoni hija faċli. Jekk għandek aptit ta' ġelat bnin, jew forsi qegħda ma' shabek u tħossok stramba jekk ma tkomplix magħhom tħabbel rasek xejn. Ordna ġelat ukoll iżda m'hemmx għalfejn tieħu wieħed kbir u mimli frott tal-bott. Għazel wieħed plain iżda tajjeb xorta waħda. Kulu bil-mod u toqghodx thares lejn dak ta' ħbiebek. Wara li tkun kiltu tħoss ċertu sodisfazzjon fik innifsek, għaliex għalkemm tkun għaddiet ta' rasek u xtrajt il-ġelat, tinduna li bil-għażla għaqlija tiegħek tkun ħadt nofs il-kaloriji milli kieku kont tieħu jekk tkun għażilt ġelat akbar u mimli frott.

Mela nużaw ftit moħħna u l-ingenwita ta' idejna. Inzejnu l-platti aħjar halli jħajruna iżda noqgħodu attentji li l-ikel ikun ħafif u mimli protejini u mhux tqil u kollu xaħmijiet u żjut.

Fuq kollox nikkontrollaw ftit ix-xewqat tagħna. Wara kollox ma smajna qatt li xi ħadd miet minħabba li ma ssodisfax l-aptit kollu tiegħu.

* * *

MOUSSE

(għal 5)

Għandek bżonn:

6 ozs ħalib tal-bott
pakkett jelly
nofs pinta ilma
frott frisk

Metodu:

ħoll pakkett jelly f'nofs pinta ilma u ħallih jibred. Ħabbat tajjeb il-ħalib tal-bott (li tkun poġġejt fil-fridge xi siegħa qabel) sakemm tarah li sar qisu topping. Żid il-likwidu tal-jelly ftit ftit u kompli ħawwad. Żid il-frott, u poġġi fil-fridge sakemm jagħqudu.

HIDMA TAL-GVERN FL-EDUKAZZJONI



▲ Tfal waqt 'Barbecue' f'egħluq il-ġimgħa tal-kamp fis-Summer Camp ta' San Pawl il-Baħar. Għal dan il-'Barbecue' attenda wkoll il-Ministru ta' l-Edukazzjoni l-Onor. Philip Muscat.

Il-Logħob tač-Čess.



ĊENTRI EDUKATTIVI U KAMPIJET TAS-SAJF

Ta' kull sajf tfal mill-iskejjel tal-Gvern qegħdin igawdu minn vaganzi fič-Čentri tas-Sajf (Summer Clubs), kampijiet tas-sajf, kif ukoll żjarat fi Sqallija.

Kien fis-Sajf ta' l-1957, li ġew imwaqqfa fuq sisien sodi għall-ewwel darba il-kampijiet tas-sajf, meta il-kampijiet tas-suldati fl-Għadira, bdew jintużaw biex fihom tfal milil-iskejjel tal-Gvern jittieħdu għal tliet ijiem, ġimgħa jew hmistax, vaganza hdejn il-baħar.

Fl-1971 ingħatat, spinta aktar lil dawn il-kampijiet u n-numru ta' tfal li bdew igawdu l-faċilitajiet kompli jkber.


Din is-sena il-kampijiet tas-sajf saru fl-iskejjel ta' Marsaxlokk, Wied il-Għajn u San Pawl il-Baħar. Biex dawn il-kampijiet ikollhom il-faċilitajiet meħtieġa sar ħafna xogħol fihom billi l-klassijiet inbidlu fi kmamar tas-sodda, saru dočoč, kčejjen u hwejjeġ oħra. Ta' kull ġimgħa f'kull kamp madwar 100 tifel u tifla għadew sitt ijiem sħaħ jorqdu u jieklu u jieħdu sehem fl-attivitajiet li ġew organizzati; fosthom żjarat lill-postijiet interessanti, għawm, u attivitajiet sportivi. Attenzjoni speċjali kienet dik ta' l-aħħar jum ta' kull ġimgħa meta l-istudenti flimkien ma' dawk li jieħdu ħsiebhom, kienu jattendu għall-barbecue fejn xi studenti kienu jirrečtaw u juru dak li tgħallmu waqt il-kamp.

Għal dawn il-barbecues kienu attendew diversi personalitajiet fosthom, il-Ministru ta' l-Edukazzjoni, Dr. Ph. Muscat u l-President ta' Malta, Dr. Anton Buttigieg. Attivitajiet oħra kienu jinkludu wirjiet mid-drama clubs, display tal-judo, programm mużikali mill-Iskola tal-Mużika u marčijiet mill-Banda tas-Sea Cadets.

Grupp ta' studenti Taljani, kif ukoll grupp ta' studenti inkapačitati Frančizi wkoll użaw il-faċilitajiet ta' dan il-kamp. (ara paġna Kultura).

Wara s-sučcess ta' dawn l-Kampijiet, fl-1975 il-Gvern waqqaf ič-Čentri tas-Sajf (Summer Clubs). L-

It-Tfal jingħataw ukoll taġħlim ta' l-Ewwel Għajnuma.



ideja tal-Ministru ta' l-Edukazzjoni kienet li fi žmien il-vaganzi t-tfal ikunu jistgħu jqattgħu ftit mill-ħin liberu tagħhom fl-iskejjel mhux biex jitgħallmu u jistudjaw, iżda biex jieħdu sehem f'attivitajiet sportivi u kulturali.

Dawn ič-Čentri kellhom sučcess kbir tant li fl-ewwel sena madwar 17,000 student kien attenda fihom.

Barra l-logħob u l-għawm, it-tfal ingħataw ukoll lezzjonijiet ta' first aid, u għamlu xogħol fil-ġonna.

Barra il-Clubs normali nfetħu wkoll tliet Clubs speċjalizzati: wieħed fl-iskola Nawtika fejn l-istudenti ġew mgħallma is-'Sailing', it-tieni tad-Dgħajjes (boat-building) fl-iskola ta' Kordin, tal-Judo fl-iskola tal-Blata-l-Bajda, u Club tad-Drama fl-Upper Secondary School.


Tfal minn diversi Clubs ittieħdu wkoll dawra fuq il-baħar madwar il-Port il-Kbir.

Attività oħra li bdiet tiġi organizzata mill-Ministru ta' l-Edukazzjoni fl-1976, hija dik ta' żjarat ta' ġimgħa fi Sqallija. Matul dawn iż-żjarat it-tfal iżuru diversi postijiet fi Sqallija.

Prezentazzjoni ta' reči, kant u žfin.




Wara prezentazzjoni ta' wirja tal-Judo, il-Ministru ta' l-Edukazzjoni l-Onor. Philip Muscat qed jipprezenta xi premijijiet.




▲ It-Tfal jitgħallmu l-ibburdjar.



▲ Li Sports huwa parti essenzjali fič-Kamp. Table-Tennis u Volleyball.




Kampjonat Nazzjonali tal-Boċċi



Nhar is-Sibt, 20 ta' Awissu, t-team tal-boċċi minn Haż-Zabbar, 'Young and Old' sar l-ewwel wiehed li rnexxielu jirbaħ il-kompetizzjoni Nazzjonali tal-Boċċi organizzata mill-Ministeru ta' li Sport, meta quddiem pubbliku numeruż għelbu

lil 'Pieta Mexicans'. Din il-logħba finali ntlagħbet fil-pitch il-ġdid tal-Hamrun li gie inawgurat mill-Ministru ta' li Sport, is-Sur Lorry Sant.

Fi tmiem il-partita l-Ministru tax-Xogħlijiet u Sport ippreżenta l-premjijiet lit-teams rebbieħa. (ara ritratt fuq).



Riceviment f'Gieh

Il-Ministru Sant

Dan l-aħħar, fil-Beach Club tal-Union Club f'tas-Sliema; l-uffiċjali u l-players magħżula minn impjegati tal-Gvern u Korpi Parastatali li kienu għadhom kemm kisbu żewġ riżultati pożittivi fil-mawra tagħhom fil-Germanja, taw Party f'gieh il-Ministru tax-Xogħlijiet u Sports, is-Sur Lorry Sant u s-Sinjura tiegħu. Dan il-party sar bħala ringrazzjament lil Ministru Sant għall-inizjattiva li ħa biex il-players Maltin setgħu jmorru jilgħabu barra minn artna.

L-uffiċjali, il-players u l-familji tagħhom flimkien mal-Ministru Sant u s-Sinjura tiegħu qatgħu tlett siegħat ta' divertiment fejn dawk kollha preżenti setgħu jitkellmu dwar l-avventura tal-grupp Malti fil-Germanja.

F'isem il-players kollha, il-Captain tat-team, Edward Darmanin, irregala arloġġ sabieħ lil Ministru Sant li wara qam ikellem lil dawk preżenti.

Il-Ministru irringrazzja lil players tar-rigal li tawh u filwaqt li rringrazzjahom għall-wirjiet sbieħ li taw, huwa ferħilhom għar-riżultati pożittivi li kisbu fil-Germanja. Il-Ministru Sant komplaqal li din iż-żjara kienet bħala frott tas-serjetà u xogħol li sar waqt il-league organizzat mid-Dipartiment tax-Xogħlijiet u Sports għall-impjegati tal-Gvern u dawk Parastatali.



L-Uffiċċju

tal-Passaporti

L-Uffiċċju tal-Passaporti hu sezzjoni oħra importanti tal-Ministeru ta' l-Affarijiet Barranin. Ix-xogħol ta' dan l-Uffiċċju hu prinċipalment il-ħruġ u t-tiġdid ta' passaporti u dokumenti oħra ta' vjaġġjar. Il-viżi biex turisti jkunu jistgħu jidhru u joqgħodu Malta jinħarġu wkoll minn dan l-Uffiċċju. L-Ambaxxati ta' Malta f'pajjiżi barranin ukoll joħorġu passaporti u viżi.

Meta Malta saret Repubblika l-format tal-passaport inbidel radikalment. Il-kultur tal-koperatina sar aħdar u l-arma tar-Repubblika ta' Malta tidher stampata bid-deheb fuq din l-istess koperatina. Fuq l-ewwel faċċata tal-passaport hemm impingija l-mappa tal-Mediterran li turi ċar il-pożizzjoni ta' Malta f'nofs dan il-baħar storiku. Għall-ewwel darba fl-istorja l-passaport Malti gie stampat bil-Malti u bl-Għarbi u wkoll biż-żewġ lingwi internazzjonali Inġliż u Franċiż. Mill-bidu ta' din is-sena t-tul tal-persuna qed jiġi mniżżel fil-passaport bis-sistema metrika jiġifieri biċċenimetri.

L-applikazzjonijiet għall-ħruġ jew tiġdid ta' passaporti jintlaqgħu minn skrivani li hemm apposta fl-Uffiċċju tal-Passaporti. Wara li jintlaqgħu l-applikazzjonijiet isir xogħol ieħor ta' checking u ta' mili ta' passaporti minn skrivani oħra. Meta finalment il-passaport jiġi ffirmat mill-Uffiċċjal inkarigat dak li jkun ikun jista' jiġi biex jirtira l-passaport tiegħu.

Qabel ma jinħareġ passaport Malti jrid jiġi assigurat li dak li jkun ikun ċittadin ta' Malta. Għalhekk l-applikant irid jipproduċi ċertifikati mill-Insinwa jew dokumenti oħra biex juri li hu ċittadin Malti u mhux ċittadin ta' xi pajjiż ieħor.

Il-lum biex wieħed jidhru il-Libja jrid ikollu d-dettalji li jidhru fil-passaport miktuba bl-Għarbi. Għal dan il-ghan il-Gvern għandu servizz biex meta wieħed ikun sejjer il-Libja ssirlu din it-traduzzjoni. Kull ma jrid jagħmel dak li jkun hu li

jmur l-Uffiċċju tal-passaporti u jimla formola. Ftit granet wara dak li jkun ikun jista' jiġbor lura l-passaport tiegħu kompli bit-traduzzjoni. Dan is-servizz isir bla ħlas.

Il-lum il-"joint passport" jiġifieri passaport li juri d-dettalji tar-raġel u tal-mara flimkien ma għadux jinħareġ. Dan sar parti minħabba l-emancipazzjoni tal-mara u parti minħabba l-fatt li, meta kien jinħareġ passaport wieħed, kienu jin-qalgħu ħafna diffikultajiet peress li l-mara ma kienitx tkun tista' ssiefer bih jekk ma tkunx akkumpanjata minn żewġha.

Tfal taħt it-tmintax il-sena ma jkunx jista' jingħatalhom passaport mingħajr il-kunsens bil-miktub tal-missier. Għalhekk il-firma tal-missier fuq l-applikazzjoni hi assolutament neċessarja. Dan l-aħħar permezz ta' emenda fil-kodiċi ċivili, jekk il-missier ikun nieqes jew jekk minħabba xi impediment ieħor ma jkunx jista' jeżerċita d-drittijiet tas-setgħa tal-missier, tkun tista' tiffirma l-omm. Kull każ pero irid jiġi ttrattat waħdu skond il-meriti tiegħu u l-omm tkun trid iġġib provi li l-missier hu verament assenti jew li tasew għandu l-impediment.

Biex jiġgedded passaport ma hemmx għalfejn jingiebu dawk iċ-ċertifikati li jkunu diġà ġew sottomessi meta oriġinarjament tkun saret l-applikazzjoni għall-passaport. Għalhekk jekk wieħed ikollu f'idejh passaport li jkun ħareġ wara l-1 ta' Ottubru 1971 dan ma jkollux bżonn iġib ċertifikati iktar. Izda l-formola għat-tiġdid tal-passaport trid timtela dejjem.

Fi żmien is-sajf ix-xogħol fl-Uffiċċju tal-passaporti jizdied sostanzjalment. Għalhekk fl-interess tiegħu stess il-pubbliku ma għandux iħalli għall-aħħar biex japplika għall-passaport. Jekk dak li jkun jikkoopera u jissottometti l-applikazzjoni tiegħu mingħajr dewmien ikun żgur li ma jsibx diffikultà biex jiehu l-passaport fiż-żmien li jkun jixtiequ hu.

KULTURA.....

FESTIVAL INTERNAZZJONALI TA' L-ARTI

Fl-aħħar ġimgħa ta' Awissu, ngħataw żewġ kunċerti vokali u strumentali, bil-partecipazzjoni ta' kantanti Taljani fil-Pjazza San Pawl, l-Imdina. Dawn il-kunċerti fetħu l-Festival Internazzjonali ta' l-Arti, 1977.


Għal dawn il-Kunċerti attenda l-President ta' Malta Anton Buttigieg.

L-Orkestra u l-Kor tat-Teatru Manoel tmexxew mis-Surmast Ino Savini.

Il-miġemgħa kbira li attendiet għal dawn il-kunċerti setgħet titpaxxa bil-mużika ta' Mascagni Leoncavallo, Saint-Saens, Puccini, Verdi u biċċa mill-opra ta' Carmelo Pace 'Ipogea'.

L-Imdina kienet bħas-soltu mżejna u mdawwla għal din l-okkażżjoni unika; u b'numru kbir ta' fjakkoli jixgħelu fuq is-swar.

Attrazzjoni oħra f'dan il-Festival kienet il-Banda dei Bersaglieri Taljana, il-Banda tal-Forzi Armati ta' Malta, il-King's Own u La Valette tal-Belt.



Il-Banda tal-Bersaglieri waqt il-Festival Internazzjonali ta' l-Arti, fl-Imdina.

Il-Banda militari tat-Tielet Regiment tal-Bersaglieri ta' l-Armata Taljana, flimkien mal-Banda tal-Forzi Armati ta' Malta, nhar il-Ħadd 28 ta' Awissu taw wirja spettakolari tul Triq ir-Repubblika u fil-Pjazza tal-Palazz, il-Belt.

Il-wirja bdiet b'marċi tul Triq ir-Repubblika mill-Banda tal-FAM immexxija mis-Surmast Twanny Chircop.

Wara, il-Banda tal-Bersaglieri daqget marċi immexxija mill-Magġur Alessandro Matti. Iż-żewġ banded ingħataw applaws kbar mill-folla preżenti.

Għal din l-okkażżjoni attendew fost oħrajn, il-Ministru tax-Xogħlijiet u Sports, is-Sur Lorry Sant u s-Sinjura tiegħu; l-Ambaxxatur Taljan f'Malta Dott. Erin Da Rin; is-Segretarju Amministrattiv u Chairman tal-Festival, is-Sur A. Agius Ferrante u l-Kurunell Pietro Zampieri, Kap tal-Missjoni Militari Taljana f'Malta.

* * *

MARĊ U WIRJA MILL-BANDA TAL-BOY SCOUTS

Nhar s-Sibt, 3 ta' Settembru, il-Banda tal-Boy Scouts, Marsa. immarċjat minn Triq ir-Repubblika, il-Belt, u wara tat wirja f'Misraħ il-Helsien.

Dan huwa l-għaxar programm li l-Ministeru tal-Kultura organizza bil-koperazzjoni ta' diversi banded Maltin bl-uniformi. Dawn il-programmi qed isiru kull nhar ta' Sibt fil-ġhodu fil-Belt.

* * *

IL-PREMJU ANTHONY RAIMONDO


Il-Ministru ta' l-Edukazzjoni, l-Onor. Ph. Muscat dan l-aħħar ippreżenta l-Premju Anthony Raimondo lil Ġuża Buttigieg mix-Xewkija, Għawdex.

Dan il-premju twaqqaf mis-Sur Raimondo, ex-Direttur ta' l-Edukazzjoni biex jingħata lil student jew studenta nkapacitat li jara li bil-ħidma tagħhom ikunu kapaċi jirbħu l-inkapacità tagħhom, jaċċettaw l-inkapacità li għandhom, jithalltu ma' sħabhom u jagħmlu progress.

Il-Ministru filwaqt li feraħ lit-tifla għax rebhet il-premju, qalilha li hija kellha tkun l-ewwel waħda li rebhet dan il-premju kif ukoll huwa żgur li din kien haqqa tiegħu dan il-premju għaliex bl-isforzi tagħha qed jirnexxilha tlaħhaq anke ma' sħabha billi qed tattendi skola normali — l-Iskola Sekondarja tar-Rabat, Għawdex. Huwa rringrazzja wkoll lis-Sur Raimondo għall-għotja tiegħu.

Preżenti għaċ-ċerimonja kien hemm ukoll id-Direttur ta' l-Edukazzjoni, Dr F. Chetcuti u omm ir-rebbiegħa.

IL-PRESIDENT IŻUR IL-KAMP TAS-SAJF TA' WIED IL-GĦAJN



Il-President u s-Sinjura Buttigieg flimkien mal-Ministru ta' l-Edukazzjoni u s-Sinjura Muscat fil-kamp tas-sajf f'Wied il-Għajn.

Il-President tar-Repubblika, l-Avukat Anton Buttigieg, flimkien mas-Sinjura tiegħu, kif ukoll il-Ministru ta' l-Edukazzjoni, l-Onor. Philip Muscat u s-Sinjura tiegħu, attendew għall-ikla fil-kamp tas-sajf fl-iskola ta' Wied il-Għajn.

Matul dawn l-aħħar tliet ġimgħat f'dan il-kamp kien hemm madwar erbgħin żagħżuġ u żagħżuġha nkapacitati li ġew Malta minn St Etienne fi Franza. Iż-żjara tagħhom f'Malta saret wara li Dun Joseph Cutajar, qassis Malti li jgħix fi Franza u jieħu ħsieb dawn iż-żgħażaġh, kiteb lill-President ta' Malta biex jitlob xi akkomodazzjoni bl-irħis f'Malta. Wara li l-President għadda din it-talba lill-Ministru ta' l-Edukazzjoni, ġie deċiż li l-Ministeru joffri lil dan il-grupp l-kamp tas-Sajf ta' Wied il-Għajn, kif ukoll l-użu tal-faċilitajiet kollha, inkluż l-ikel b'xejn.

F'kelmtejn li għamel waqt l-ikel, Dun Cutajar irringrazzja lill-President u lill-Ministru għall-għajnuna tagħhom, u qal li l-grupp żgur se jibqa' jiftakar iż-żjara li għamel f'Malta.

Ta min ifaħħar attività u inizjattiva ta' din ix-xorta. Permezz ta' hekk l-edukazzjoni f'Malta tista' tagħmel passi 'l quddiem. It-tfal tal-lum huma l-irġiel u n-nisa ta' għada. L-edukazzjoni hi s-sinsla tal-pajjiż.

Qabel l-ikla ġew ipprezentati bukketti tal-fjuri lis-Sinjura tal-President u dik tal-Ministru, kif ukoll żewġ bjar, wieħed lill-President u l-ieħor lill-Ministru, magħmula mill-labar ta' l-inxir li nħadmu mit-tfal Maltin li kienu qegħdin jattendu fis-"Summer Clubs" f'din l-iskola.

PROGRAMM TAL-BANDA TAL-FORZI ARMATI TA' MALTA — SETTEMBRU 1977

- Il-programm tal-Banda hu hekk:—
- Is-Sibt 10 ta' Settembru — Kuncert matul il-Water Sports Festival fil-Port il-Kbir.
 - Il-Hadd 11 ta' Settembru — Kuncert matul ir-Regatta Nazzjonali fil-Port il-Kbir.
 - Il-Hadd 18 ta' Settembru — Kuncert matul il-Wirja taż-Żwiemel fil-Marsa.
 - Il-Hamis 22 ta' Settembru — Kuncert f'Fond Għadir, Tas-Sliema.
 - Is-Sibt 24 ta' Settembru — March Past fi Triq ir-Repubblika u wirja fi Pjazza l-Ħelsien, il-Belt.
 - Il-Hamis 29 ta' Settembru — Kuncert quddiem Palazz Spinola, San Ġiljan.

* * *


BORŻA TA' STUDJU "JANATHA STUBBS FOUNDATION"

Il-Borża ta' Studju "Janatha Stubbs" għas-sena 1977/78 ngħatat lis-Sur Anthony Galea, għalliem f'wahda mill-Iskejjel Speċjali tad-Dipartiment ta' l-Edukazzjoni.

Is-Sur Galea ser jaġmel kors fl-Edukazzjoni Speċjali fl-Università ta' Southampton fl-Ingilterra matul is-sena akkademika 1977/78.

Din il-borża ta' studju ngħatat mill-Janatha Stubbs Foundation tar-Renju Unit bl-inizjattiva tas-Sur u s-Sinjura P. J. Stubbs li joqgħodu Malta f'St Andrews.

Fir-ritratt jidhru mas-Sur Galea, is-Sinjura Stubbs u Dr Frans Chetcuti, Direttur ta' l-Edukazzjoni.



IS-SIĠĠIEWI

Il-villaġġ tas-Siġġiewi jinsab madwar hames milj bogħod mill-Belt Valletta. Dan hu wiehed mill-aktar irhula qodma ta' Malta u għal bosta drabi kien invadut minn qtajjiet ta' Musulmani li kienu jitolgħu minn xtajtiet fil-qrib. Fost il-vittmi ta' dak iż-żmien insibu il-leġġenda popolari ta' Katarina Dingli li giet maqtula minn dak li kien qed jisraqha filwaqt li kienu qed jiġru warajh is-Siġġiwin.

Fis-Siġġiewi insibu bosta djar qodma, l-iktar grupp ta' bini fi Triq il-Kbira l-qadima, li huma tas-Seklu XVI. X'uhud minn dawn id-djar kienu wkoll fortifikati.

Ma' dan il-villaġġ darba kien hemm miġbura tlieta oħra qodma hafna Hal-Kbir, Hal-Xluq u Hal-Qdieri. F'nofshom kien hemm ieħor imsejjah Hal-Niklusi li hi kelma Sqallija tisser Nikola, billi l-knisja ewlenija tiegħu kienet dedikata lil San Nikola.

Minhabba l-furbani, in-nies ta' l-irhula li semmejna tgeddsu lejn xulxin u iffurmaw raħal wiehed — is-Siġġiewi.

Fil-1436 l-Isqof De Mello deherlu li l-Knisja ta' San Nikola kien jisthoqqilha tiehu lok mill-ghaxar parroċċi li waqqaf.

Il-Fawwara — Il-Fawwara hu isem ta' lok fuq il-kosta tan-Nofsinhar tal-gżira, u hija mfittxija hafna bħala lok ta' rikreazzjoni.

Il-ħamrija ta' hawn hija fertili bil-bosta u tinsab miġmugħa simetrikament f'qatgħat għaliha fuq ġenb it-telgħa, li togħla gradament minn preċipizju jħares mill-gholi ta' madwar 200 pied mill-baħar. Taħt il-knisja ċkejna tal-Karmnu hemm nixxiegha li taqsam minn go għar, u fl-aħħar tibqa' sejra tiżbokka go vaska kbira li minnha johorġu bosta friegħi biex tissaqqa l-art.

Mill-Fawwara tidher veduta sabiħa ta' Filfla. Mill-Fawwara l-Gran Mastru Wignacourt kien ha l-ilma biex daħħlu l-Belt meta bena l-akwidott.

Fil-wied taħt il-Palazz ta' l-Inkwizitur hemm nixxiegha kbira msejħa Ghajn il-Kbira. Minn din il-ghajn, l-inħawi tal-palazz baqa' msemmi għaliha.

Il-frott li jikber hawn huwa tajjeb hafna. Ftit lejn il-Lvant hemm id-distrett magħruf bħala Girgenti li bħal-lok ta' qablu hu fertili hafna bil-frottijiet u prodotti oħra. Dan jiġi msoqqi minn bosta nixxieghat li l-ħruġ ta' waħda minnhom hu minn taħt il-binj qadim imsejjah Ta' Durrensi.

Mill-Ktieb

"BLIET U RHULA MALTIN" ta' Alfie Guillaumier

Meta nduru mal-plajja nsibu li mas-Siġġiewi jagħmlu dawn l-imkejjen sbieħ:

Haġira ta' l-Usif, Irdum Depiru u Għar Lapsi.

Il-Fewdu ta' Bria — Federiku II, mill-familja ta' Aragona, provinċja ta' Spanja, ha l-kuruna ta' Sqallija fl-1296 u gie nkurunat f'Palermu mill-Arċisqof ta' dik il-belt, bħala Sultan ta' Sqallija u tal-gzejjer Maltin.

Lejn is-Siġġiewi kien hemm biċċa art magħrufa bħala **Ta' Bria**, li fl-1315, dan is-Sultan taha bħala Barunija lil Artaldo de Barba, naturalment ħabib tiegħu. Minn idejn Barba dan il-fewdu għadda f'idejn il-Baruni Fringintini, minn Noto, u fl-aħħar ittiehed mill-Gran Mastru Lascaris bl-artijiet kollha ta' Djar Baqar li fihom kien hemm is-sienji u opri oħra għall-ħtigijiet tar-Reliġjon.

"Città Ferdinand" — Tliet ijiem fuq il-mewt ta' De Rohan, fis-16 ta' Lulju 1797, iltaqa' l-Kunsill u ħatar Gran Mastru lill-Balliju ta' Brandenburg, Fra Ferdinandu Hompesch; Tedesk.

Hompesch kien maħbub wisq mill-Maltin u kien jitkellem bil-Malti tajjeb.

Kienet daħlet sewwa d-drawwa li kull raħal jitlob li xi Gran Mastru jagħnih 'bit-titlu ta' belt, għalhekk l-irhula bl-imħatra bejniethom min kellu l-hila jistieden lis-Sultan għall-festa. Meta saru jafu li f'raħalhom kien ġej is-Sultan, s-Siġġiwin bnew ark trijunfali fid-daħla tal-misraħ bħal ma kienet id-drawwa dak iż-żmien.

Nhar il-festa wasal il-Gran Mastru bil-Balliji u l-Kavaleri ta' madwaru li għaddew minn taħt l-ark trijunfali qalb żewġ fillieri suldati tax-xwieni li kienu skjerati minn ħdejn l-ark sal-knisja par-rokkjali. Mat-triq kollha tqieghdet banda li daqget bċejjeċ brijuzi.

Għall-funzjoni tal-knisja l-Gran Mastru qagħad taħt it-tron li gie mħejji apposta u assista għall-quddies kollha. Wara l-funzjoni il-Kappillan Dun Salv Corso offra lill-Gran Mastru bukkett fjuri maħdum sabiħ hafna li sewa 50 skud, flimkien ma' sunett u ħobż imbierek.

Il-Gran Mastru semma' l dan ir-rahal "Città Ferdinand" ghal ismu.

Popolazzjoni — Il-popolazzjoni ta' dan il-villagg turik li zmien twil ilu kien fl-aqwa tieghu u kien igawdi popolarità kbira. Ghalhekk naraw li fl-1530 kien fih 1,500 ruh. Din kienet is-sena li l-Kavallieri hadu Malta taht idejhom. Fis-sena 1772 kellu 1,788 ruh. Ghal dak iz-zmien kien ghadd sabih ghaliex bosta rħula oħra ma kellhomx daqs nofsu. Fl-1961 kellu 5,121 ruh.

L-arma tas-Sigġiewi hi, sfond fidda, b'sailb deheb bejn żewġ faxxi ħomor.

Il-motto hu — "LABORE ET VIRTUTE" — (Bix-xogħol u bil-ħila).

Kif beda ismu? — L-ebda awtur ma ċaħad li s-Sigġiewi hu ġej minn kunjom ġerta familja għanja Sqallin ta' Sageyo li kienu jgħammru f'Malta. Verżjoni oħra tghid li hemm konnessjoni kbira bejn il-familja Sageyo li kienu Sqallin u San Nikola li kien Sqalli wkoll.

Fuq mappa mitbugħa f'Venezja fl-1689 jidher isem dan ir-rahal imnizzel bħala "Casal Siego".

SAN NIKOLA - Knisja Parrokkjali — Il-knisja ewlenija l-qadima, li llum fadal biss f'dal minnha, kienet mibnija fuq ordni Korintu.

Fid-19 ta' Awissu 1672 il-poplu ta' dan ir-rahal ġabar somom ta' flus sabiex jibnu oħra li tkun aħjar. Billi fis-Sigġiewi tinstab ġebbla tajba ħafna tal-franka, fl-1 ta' Novembru 1675 bdew inehhu t-trab biex mil-lok stess jaqtghu l-ġebel u bih itellghu il-knisja.

Fid-19 ta' April, 1675 il-Kappillan tar-rahal, Dun Dumink Farrugia qiegħed l-ewwel ġebbla tal-Knisja Parrokkjali taht dik imqiegħda mill-ġhani Fra Bernardinu Deneira, Kaptan ta' l-armi tar-rahal, ma' midalja tal-fidda bix-xbiha ta' San Nikola u oħra tal-Gran Mastru Cottoner. Nhar il-festa, s-6 ta' Diċembru 1693 wara 17-il sena xogħol il-knisja kienet lesta.

Id-disinn tagħha għamlu Wenzu Gafà u hi mqassma fi tlett ordni — doriku joniku u korintu. Kien hemm bosta benefatturi li offrew tul 10 snin somom ta' flus flimkien ma' bosta legati. Il-Gran Mastru Cottoner offra 200 skud u l-Gran Mastru Carafa ta 400 oħra. Fl-1752 tkabbret is-sagrastija

Sadanittant il-popolazzjoni bdiet tikber ġmielha, u il-knisja hasbu li jkabbruha, ittiehdu pariri tekniċi u wara bosta zmien waslu fi ftehim li kellhom iżidulha fil-ġnub tal-kursija żewġ navi b'sitt kappelli. Fl-14 ta' Settembru 1862 tpoġġiet l-ewwel ġebbla. Dan ix-xogħol ġdid sar fuq il-pjanta magħmula mill-Professor Dr Nikola Zammit. Ix-xogħol kien f'idejn Mastru Lunzjat Schembri.

Il-vara titolari hija xogħol Pietru Felice (aktarx Malti) li saret fl-1736.

SAN NIKOLA (Parroċċa l-Qadima) — Il-fdal ta' din il-knisja jinsab sewwa sew f'nofs ir-rahal u hija magħrufa biżżejjed għall-qedem tagħha.

Knejjes oħra fis-Sigġiewi huma:

(1) Santa Maria, (2) Ta' San Ġwann, (3) Santa Katarina, (4) San Mark, (5) Il-Madonna tal-Providenza, (6) Il-Lunzjata, (7) San Niklaw, (8) Santa Marija, (9) Il-Lunzjata, (10) Tal-Karmnu, (11) Is-Salvatur, (12) San Bjaġu, (13) Ta' San Lawrenz, (14) Ta' San Gorg, (15) Santa Marija Assunta u (16) L-Oratorju tas-Sagra Familja.

Il-Palazz ta' l-Inkwizitur — Dan il-palazz jinsab fin-nofsinhar tal-Buskett, f'lok ħelu li jħares fuq wieħed mill-iktar widien għonja ta' Malta msejjaħ Għajn il-Kbira.

Mons. Angelo Dorini li kien jiġi s-57 Inkwizitur (1760-66) bena dan il-palazz għall-villegġjatura. Minn Inkwizitur, Mons. Dorini laħaq Kardinal.

L-Armerija — Fi Triq Irjali kien hemm l-Armerija antika tas-Sigġiewi li fiha kienu jintrefgħu l-armi ta' dak id-distrett taht il-ħarsien ta' l-armier. Illum iservi bħala ċentru ċiviku.

Is-Salib ta' l-Għolja — Dan is-salib kbir tal-hadid twaqqaf hemm fl-1900 sabiex ifakkar is-sena mqaddsa. Matul il-għolja fin-niżla hemm seba' statwi tal-ġebel bħal dawk li joħorġu fil-purċissjoni tal-Ġimgħa l-Kbira.

Fl-1946 dan is-salib waqa', iżda fl-1963 reġa' tqiegħed mill-ġdid.

Id-Dar tal-Providenza — Din id-Dar li tik-konsisti f'żewġ blokki kbar — Villa Mons. Gonzi u Villa Papa Giovanni XXIII, hija l-unika Dar residenzjali f'dawn il-Gzejjer għat-tfal u adulti mentalment u fizikament inkapaċitati.

Il-bniedem li ħoloq u qiegħed imexxi din l-opra ta' karità huwa Mons. Mikiel Azzopardi mejghun mis-Sorijiet tal-Karità u għadd individwi u benefatturi.


Ix-xogħol tal-binj beda fis-27 ta' Diċembru, 1965 u illum, iż-żewġ Villel iħaddnu fihom madwar 80 inkapaċitat.

L-emblema tad-Dar hija id iżżomm 'l fuq fjura biz-zokk miksura filwaqt li l-Motto tad-Dar hu: "Caritas Christi Urget Nos". Id-Dar issem-miet "tal-Providenza" għall-Kappella tal-Madonna tal-Providenza li tinsab fil-qrib.

Opra oħra siewja għas-Sigġiewi hi l-Iskola tas-Sorijiet Franġiskani ta' Malta.

Fdalijiet Antiki — Fis-Sigġiewi nstabu ħafna fdalijiet ta' zmien qadim fosthom: Stazzjon Neolitiku, oqbra Punici u Rumani.

Is-Sigġiewi Illum — Is-Sigġiewi tal-lum kull ma jmur dejjem jikber. Estates ta' bini sabih u vilel moderni qegħdin b'pass mgħaġġel jikbru u jithalltu mar-rahal l-antik. Dan sar possibbli bil-ftuħ ta' toroq ġodda u wesgħin u biz-żieda fl-importanza tar-rahal kemm bħala ċentru ta' biedja, barrieri u artigjanat konnessi max-xogħol tal-ġebbla, kif ukoll bħala ċentru turistiku peress li s-Sigġiewi huwa sinonimu ma' Għar Lapsi — lok ħelu imfittex mit-turisti u l-Maltin kemm fis-sajf u kemm fix-xitwa.



IS-SIGGIEWI: PJAZZA SAN NIKOLA